
Mahabuddhidevi Ashtottarashata Nama Stotram

महाबुद्धिदेव्यष्टोत्तरशतनामस्तोत्रम्

Document Information



Text title : Mahabuddhidevi Ashtottarashata Nama Stotram

File name : mahAbuddhidevyaShTotttarashatanAmastotram.itx

Category : devii, devI, aShTotttarashatanAma, stotra, ganeshha

Location : doc_devii

Proofread by : Narendran Madathil

Description/comments : From Vighneshvara-stuti-manjari 2. See corresponding nAmAvalI

Latest update : August 16, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 16, 2026

sanskritdocuments.org



महाबुद्धिदेव्यष्टोत्तरशतनामस्तोत्रम्



सूर्य उवाच-

मूलबहिसमुद्भूता मूलाज्ञानविनाशिनी ।
निरुपाधिमहामाया शारदा प्रणवात्मिका ॥ १ ॥

सुषुम्नामुखमध्यस्था चिन्मयी नादरूपिणी ।
नादातीता ब्रह्मविद्या मूलविद्या परात्परा ॥ २ ॥

सकामदायिनीपीठमध्यस्था बोधरूपिणी ।
मूलाधारस्थगणपदक्षिणाङ्कनिवासिनी ॥ ३ ॥

विश्वाधारा ब्रह्मरूपा निराधारा निरामया ।
सर्वाधारा साक्षिभूता ब्रह्ममूला सदाश्रया ॥ ४ ॥

विवेकलभ्यवेदान्तगोचरा मननातिगा ।
स्वानन्दयोगसंलभ्या निदिध्यासस्वरूपिणी ॥ ५ ॥

विवेकादिभृत्ययुता शमादिकिङ्करान्विता ।
भक्त्यादिकिङ्करीजुष्टा स्वानन्देशसमन्विता ॥ ६ ॥

महावाक्यार्थसंलभ्या गणेशप्राणवल्लभा ।
तमस्तिरोधानकरी स्वानन्देशप्रदर्शिनी ॥ ७ ॥

स्वाधिष्ठानगता वाणी रजोगुणविनाशिनी ।
रागादिदोषशमनी कर्मज्ञानप्रदायिनी ॥ ८ ॥

मणिपूराज्ञानिलया तमोगुणविनाशिनी ।
अनाहतैकनिलया गुणसत्त्वप्रकाशिनी ॥ ९ ॥

अष्टाङ्गयोगफलदा तपोमार्गप्रकाशिनी ।
विशुद्धिस्थाननिलया हृदयग्रन्थिभेदिनी ॥ १० ॥

विवेकजननी प्रज्ञा ध्यानयोगप्रबोधिनी ।

आज्ञाचक्रसमासीना निर्गुणब्रह्मसंयुता ॥ ११ ॥
 ब्रह्मरन्ध्रपद्मगता जगद्भावप्रणाशिनी ।
 द्वादशान्तैकनिलया स्वस्वानन्दप्रदायिनी ॥ १२ ॥
 पीयूषवर्षिणी बुद्धिस्स्वानन्देशप्रकाशिनी ।
 इक्षुसागरमध्यस्था निजलोकनिवासिनी ॥ १३ ॥
 वैनायकी विघ्नहन्त्री स्वानन्दब्रह्मरूपिणी ।
 सुधामूर्तिस्सुधारणा केवला हृद्गुहामयी ॥ १४ ॥
 शुभ्रवस्त्रा पीनकुचा कल्याणी हेमकञ्चुका ।
 विकचाम्भोरुहदललोचना ज्ञानरूपिणी ॥ १५ ॥
 रत्नताटङ्कयुगला भद्रा चम्पकनासिका ।
 रत्नदर्पणसङ्काशकपोला निर्गुणात्मिका ॥ १६ ॥
 ताम्बूलपूरितस्मेरवदना सत्यरूपिणी ।
 कम्बुकण्ठी सुबिम्बोष्ठी वीणापुस्तकधारिणी ॥ १७ ॥
 गणेशज्ञातसौभाग्यमार्दवोरुद्वयान्विता ।
 कैवल्यज्ञानसुखदपदाब्जा भारती मतिः ॥ १८ ॥
 वज्रमाणिक्यकटककिरीटा मञ्जुभाषिणी ।
 विघ्नेशबद्धमाङ्गल्यसूत्रशोभितकन्धरा ॥ १९ ॥
 अनेककोटिकेशार्कयुग्मसेवितपादुका ।
 वागीश्वरी लोकमाता महाबुद्धिस्सरस्वती ॥ २० ॥
 चतुष्पाष्टिकोटिविद्याकलालक्ष्मीनिषेविता ।
 कटाक्षकिङ्करीभूतकेशवृन्दसमन्विता ॥ २१ ॥
 ब्रह्माविष्णुवीशशक्तीनां दृशा शासनकारिणी ।
 पञ्चचित्तवृत्तिमयी तारमन्त्रस्वरूपिणी ॥ २२ ॥
 वरदा भक्तिवशगा भक्ताभीष्टप्रदायिनी ।
 ब्रह्मशक्तिर्महामाया जगद्ब्रह्मस्वरूपिणी ॥ २३ ॥
 अष्टोत्तरशतनाम्नां महाबुद्धेर्वरान्तगम् ।
 यः पठेद्भक्तिभावेन विद्यां बुद्धिं श्रियं बलम् ।
 सम्प्राप्य ज्ञानमतुलं ब्रह्मभूयमवाप्नुयात् ॥ २४ ॥

इति महाबुद्धिष्टोत्तरशतनामस्तोत्रं सम्पूर्णा ।

Proofread by Narendran Madathil

——
Mahabuddhidevi Ashtottarashata Nama Stotram

pdf was typeset on August 16, 2026

——
Please send corrections to sanskrit@cheerful.com

